


# Dun Mario Grech (1560-1638)

Qassis Qormi li kien l-Ewwel Kappillan ta' Hal Lija

kitba ta' Dr Joseph F. Grima



Li Dun Mario Grech tweled Hal Qormi fl-1560 nafuh minn dikjarazzjoni tieghu stess meta nghata l-Ordinijiet Minuri fil-25 ta' Marzu 1581. Forsi hawn

min jistaqsi ghalieq ma niftxuhx fir-registru tal-magħmudijiet tal-parroċċa? Ma nistghux naghmlu hekk ghax ir-registri tal-arkivju parrokkjali ta' Hal Qormi inbdew fl-1563, jiġifieri tliet snin wara t-twelid tieghu u allura impossibbli li nkunu nafu minnhom; la d-data shiha ta' meta tweled u lanqas l-ismijiet u xi tagħrif iehor relevanti dwar il-ġenituri u r-razza familjali tieghu. Hu ta servizz fil-Katidral tal-Imdina u, fl-assenza tal-Isqof Tommaso Gargallo li kien

imsiefer, Dun Mario gie ordnat sacerdot barra minn Malta nhar is-17 ta' Marzu 1584. Kien imharreġ sew fil-Latin u kien ukoll, almenu skont il-Vista Pastorali tal-Isqof Baldassare Cagliares tal-1618, konfessur

ghad-djoċesi Maltija kollha. Fid-29 ta' Ġunju 1585, Dun Franġisk Cassia nghata l-pussess tal-parroċċa ta' San Ġorġ, Hal Qormi. Fl-istess jum il-Kappillan Cassia, b'awtorizzazzjoni mill-Kurja Veskovili, hatar lil Dun Mario bhala kurat tal-istess parroċċa, iżda jidher li Dun Mario kien ilu jeżerċita din il-hatra minn xi żmien qabel, forsi wkoll minn perjodu qasir ferm wara l-ordinazzjoni tieghu. Fl-1587 u fl-1592 kienu saru laqgħat għall-kleru kollu ta' Malta u Dun Mario kien preżenti fiż-żewġ okkażjonijiet. Dun Mario dam fil-kariga ta' kurat f'rahal twelidu sal-1594 u allura jidher li, flimkien mal-kappillan, kien involut sew fl-ewwel stadji tal-bini tal-knisja parrokkjali


preżenti ta' San Ġorġ, xogħol li kien inbeda fl-1584.

Fis-6 ta' Frar 1594, twaqqfet il-parroċċa ta' Hal Lija mill-Isqof Tommaso Gargallo. L-ghada stess, jiġifieri fis-7 ta' Frar, Dun Mario nhatar l-ewwel kappillan ta' din il-parroċċa ġdida u nghata l-pusses fit-18 tal-istess xahar. Dak iż-żmien, mhux bhalma hi l-prattika illum il-ġurnata, kien isir konkors bejn dawk il-kandidati li kienu japplikaw għal kappellanija vakanti biex jintgħazel dak il-qassis li jahsbu kien l-aktar persuna adattata biex tmexxi dik il-parroċċa partikolari. Għandna ghax nahsbu li l-esperjenza li Dun Mario kien kiseb tul

kwazi ghaxar snin bhala kurat ta' Hal Qormi ghinitu biex intgħazel kappillan. Mat-tluq tieghu minn Hal Qormi, Dun Mario kien marbut jagħti rendikont tal-Amministrazzjoni tieghu kif ukoll jirrangħa mal-Kappillan Cassia dwar xi hlasijiet li kellu jiehu għal xi servizzi li tagħhom ma kienx għadu thallas.

Bhala knisja parrokkjali ta' Hal Lija ntagħzlet dik tas-Salvatur li pjuttost kienet fil-periferija tar-rahal. Sar hekk ghax kienet l-akbar knisja fil-lokal, akbar mill-Knisja ta' Sant'Andrija li kienet fiċ-ċentru ta' Hal Lija u kienet użata bhala l-perm tal-attivitajiet pastorali qabel Hal Lija nfatmet minn ma' Birkirkara. Il-popolazzjoni ta' din il-parroċċa ġdida kienet ta' madwar 400 ruh li kienu jghixu fi 80 dar fl-1575 iżda fl-1610 ma' Hal Lija ingħaqdu Hal Bordi u Hal Mann (li allura nqatgħu minn ma' H'Attard) biex b'hekk il-Kappillan

• ikompli minn paġna 99



Disinn tas-seklu dsatax tal-Knisja l-Qadima tas-Salvatur f'Hal Lija. Il-koppla u l-kappellun li jidher saru fi żmien il-Kappillan Dun Mario Grech. (Hajr: Heritage Malta)



Il-bieb ewlieni tal-Knisja l-Qadima tas-Salvatur, l-ewwel knisja parrokkjali ta' Hal Lija. (Ritratt: Joseph F. Grima)

L-Għaqda Soċjo-Mużikali Anici sselem u tferrah



Festa San Ġorġ Martri 2010

Għaqda Soċjo-Mużikali Anici, Qormi A.D. 1988

• ikompli minn paġna 97

Grech fl-1614 kellu fi hsiebu 857 ruh li żdiedu għal madwar 1000 persuna fi tmiem il-parrokat tiegħu fl-1638. Għaldaqstant, il-knisja – illum magħrufa bhala l-qadima – tas-Salvatur kien hemm bżonn li titkabbar u din kienet wahda mill-ewwel problemi li kellu jiffaċċja dan il-kappillan ġdid. Barra minn hekk, l-istituzzjonijiet li kienu twaqqfu fl-imghoddi fil-Knisja ta' Sant'Andrija kellhom jiġu trasferiti għall-knisja parrokkjali.

Il-knisja parrokkjali li beda jservi minnha Dun Mario kienet ta' forma rettangolari iżda l-Kappillan Grech ha hsieb iżidilha żewġ kappelluni biex hadet is-sura ta' Salib Latin, żjeda li kien ifisser li kellha ssir ukoll koppla. Ix-xogħol tat-tkabbir ma nbediex qabel l-1601 fil-waqt li l-koppla tlestiet fl-1615 biex b'hekk intemm ix-xogħol tal-bini. L-artal kien imdawwar bil-balavostri, kien hemm artali fil-ġnub u fil-kappelluni, u l-knisja kellha biżżejjed paramenti sagri u armar xieraq. Kif għidna, il-knisja kienet lesta sal-1615 u

hi wahda mill-ewwel knejjes parrokkjali f'Malta li nbnew bil-kappelluni. Il-koppla hi wkoll wahda mill-ewwel li ttellgħu f'Malta u hi fl-għamla ta' plattin iserrah fuq tambur għoli, għamla pjuttost rudimentari għalkemm irridu nżommu f'rasna li l-bini tal-koppli Maltin fl-ewwel snin tas-seklu sbatax kien għadu fi stadju bikri. Dil-knisja, fis-sura li hadet taht il-Kappillan Grech, baqgħet tiffunzjona bhala l-fus tal-hajja parrokkjali għal madwar mitt sena, sakemm inbniet il-knisja parrokkjali prezenti, minghajr ma sar tibdil partikolari fiha.

Mill-knisja ta' Sant'Andrija ġiet trasferita l-Fratellanza tas-SS. Sagrament li kien waqqaf Mons Dusina fl-1575 u magħha, fi żmien il-Kappillan Grech. twaqqfet ukoll il-Fratellanza tar-Rużarju fl-1599. B'kollox fl-1615, kien hemm 15 u 16-il fratell rispettivament li kienu jilbsu l-kunfratija, u dan appartni minn numru ta' nies – irġiel u nisa – li kienu membri. Il-kappillan kien joqgħod f'dar hdejn il-knisja parrokkjali fejn inbniet ukoll kappella dedikata lil Santu Rokku u San Bastjan, protetturi kontra l-imxija

tal-pesta. Hal Lija kienet batiet minn din l-imxija fl-1592/3 u, minhabba f'hekk, nibtet f'dan il-lokal id-devozzjoni lejn dawn iż-żewġ qaddisin li kellhom ukoll artal fil-knisja parrokkjali ddedikat lilhom.



L-artal maġġur tal-Knisja l-Qadima tas-Salvatur f'Hal Lija. Ninnotaw, appartni l-pittura titolari tat-Trasfigurazzjoni ta' Ġesù li ma tantx hi ta' preġju artistiku, il-prospettiva rfinuta tal-artal li hu tal-ġebel u mdawwar bil-balavostri bħalma kien fi żmien il-Kappillan Dun Mario Grech. (Ritratt: Joseph F. Grima)

Fl-1612, inbniet mill-ġdid il-Kappella ta' San Bartilmew f'Hal Mann u l-istess għamla in nies ta' Hal Lija lill-Knisja ta' Sant'Andrija fl-1624.

Għall-ewwel, Dun Mario ftit li xejn sab għajnuna fix-xogħol pastorali tiegħu għax l-uniku qassis mil-lokal, Dun Indriċ Galea minn Hal Mann, kien Kurat ta' Birkirkara. Kellhom jgħaddu erba' snin qabel ġie ordnat l-ewwel qassis minn din il-parroċċa ġdida, Dun Ġwann Marija Agius, fl-1598. Iżda l-għajnuna żdiedet għax, tul it-tletin sena ta' wara, ordnaw seba' saċerdoti mil-lokal. Fl-1618, il-kleru Lijan kien magħmul minn erba' qassisin, numru li tela' għal disgħa fl-1638. Fl-1614, Dun Mario għammed tarbija, Ġwann Dumink Attard, li kellu jkun is-suċċessur tiegħu bhala kappillan.

Tul il-hajja saċerdotali tiegħu ta' 54 sena, Dun Mario

Grech hadem f'zewġ parroċċi biss: bhala Kurat f'pajjiżu Hal Qormi u Kappillan f'Hal Lija fejn dam imexxi l-parroċċa għal mhux anqas minn 44 sena, perjodu twil li fih f'Hal Lija saru tmien Visti Pastorali mill-Isqfijiet ta' Malta. Minkejja li kiber fl-età, baqa' jahdem sal-ahhar u baqa' bir-reqqa jwettaq ix-xogħol pastorali fdat f'idejh. Nhar it-28 ta' Frar 1638 għamel it-testment tiegħu għand in-Nutar Mario Attard u miet ftit xhur wara, eżattament fil-31 ta' Mejju, f'Hal Lija stess, fl-ghomor ta' 78 sena. Bil-hidma pastorali u l-eżempju tiegħu, Dun Mario Grech ċertament kien iben denn ta' Hal Qormi u tal-Knisja Kattolika f'Malta.

**Biblijografija:**

- V. Borg (Editor), *Il-Knisja Parrokkjali ta' Hal Lija: Storja – Arkitettura – Pittura*, Malta 1982.
- V. Borg, *Melita Sacra II – The Maltese Diocese during the Sixteenth Century*, Malta 2009.
- A. Ebejer, *Hal Lija Il-Villa Maltija*, Malta 1976.
- Ġ. Fenech (Editor), *Hal Lija – Harsa lejn l-Imghoddi*, Malta 1994.

